

អង្គការ WCS និងរដ្ឋបាលជលផលលែងអណ្តើកហ្លួង ៥១ក្បាល ចូលក្នុងទីជម្រកធម្មជាតិ

កំពង់សីលា (ថ្ងៃទី ២៦ ខែវិច្ឆិកា ឆ្នាំ២០២១) ៖ សហភាពអឺរ៉ុប អង្គការអភិរក្សសត្វព្រៃកម្ពុជា និងរដ្ឋបាលជលផល
ជលនៃក្រសួងកសិកម្ម រុក្ខាប្រមាញ់ និងនេសាទ បានលែងអណ្តើកហ្លួងឬអណ្តើកសរសៃចំនួន ៥១ក្បាលចូលក្នុង
ទីជម្រកធម្មជាតិតាមប្រព័ន្ធព្រែកស្រែអំបិលស្ថិតក្នុងស្រុកកំពង់សីលា ខេត្តព្រះសីហនុ។

លោក សោម ស៊ីថា ប្រធានគម្រោងអភិរក្សអណ្តើកហ្លួងនៃអង្គការWCS បានថ្លែងថា អណ្តើកហ្លួងទាំង ៥១ក្បាល
(ឬហៅតាមឈ្មោះវិទ្យាសាស្ត្រថា Southern River Terrapin (*Batagur affinis*)) ដែលបានលែងនៅថ្ងៃនេះ ត្រូវ
បានក្រុមអភិរក្សប្រមូលយកក្រោយពីបានញាស់ពីបុកដែលបានការពារតាមដងព្រែកស្រែអំបិល និងព្រែកកំពង់
លើស្ថិតក្នុងខេត្តកោះកុងនិងខេត្តព្រះសីហនុ ចន្លោះពីឆ្នាំ ២០០៦ ដល់ ២០១៥ បន្ទាប់មកបញ្ជូនទៅកាន់
មជ្ឈមណ្ឌលអភិរក្សសត្វល្អិតកោះកុងដែលស្ថិតនៅភូមិទួលគគី ឃុំទួលគគី ស្រុកមណ្ឌលសីមា ខេត្តកោះកុង
ដើម្បីចិញ្ចឹមថែទាំឲ្យធំលូតលាស់មុននឹងលែងចូលទៅក្នុងទីជម្រកធម្មជាតិរបស់វាវិញ។

ក្នុងចំណោមអណ្តើកទាំង៥១ក្បាលនេះ មានញី ៣១ក្បាល និងឈ្មោល២០ក្បាល និងមានអាយុចន្លោះពី ៦ឆ្នាំ
ដល់១៥ឆ្នាំ។ អណ្តើកនីមួយៗដែលត្រូវលែងនេះមានបង្កប់នូវបន្ទះឈីប(microchip) និងភ្ជាប់ឧបករណ៍តាមដាន
នៅលើស្នូករបស់វា ដើម្បីងាយស្រួលដល់ក្រុមការងារក្នុងការតាមដានបង្កាស់ទីរបស់វានៅក្នុងប្រព័ន្ធព្រែកស្រែអំបិ
ល។

ឯកឧត្តម ពុំ សុថា ប្រតិភូរាជរដ្ឋាភិបាល ទទួលបន្ទុកជាប្រធានរដ្ឋបាលជលផល បានមានប្រសាសន៍ថា «យើងអប
អរសាទរយ៉ាងក្រៃលែងចំពោះការចូលរួមពីអាជ្ញាធរមូលដ្ឋាន សហគមន៍មូលដ្ឋាន បងប្អូនជាប្រជាពលរដ្ឋ និងជា
ពិសេស អង្គការ WCS ដែលបាននិងកំពុងស្តារប្រភេទដែលកំពុងរងគ្រោះនេះឲ្យមានវត្តមានក្នុងដែនទឹកធម្មជាតិ
នេះឡើងវិញ។» ឯកឧត្តម ក៏បានស្នើឲ្យភាគីពាក់ព័ន្ធបន្តកិច្ចការស្តារប្រភេទអណ្តើកនេះ ព្រមទាំងក្រើនរំលឹកដល់
ជនល្មើសមួយចំនួនដែលនៅតែបន្តជួញដូរឬប្រភេទសត្វនេះ នឹងត្រូវទទួលទោសចំពោះមុខច្បាប់។

សហភាពអឺរ៉ុប បាននិងកំពុងផ្តល់មូលនិធិគាំទ្រគម្រោងអភិរក្សសត្វព្រៃ ដើម្បីប្រឆាំងការជួញដូរសត្វព្រៃខុសច្បាប់
និងការពារសំបុកអណ្តើកហ្លួងនិងកន្ទាយក្បាលកង្កែប ដោយមានអង្គការ WCS ជាអ្នកអនុវត្តគម្រោង សហការ

ជាមួយរដ្ឋបាលជលផល និងសហគមន៍មូលដ្ឋាន។ សហភាពអឺរ៉ុប ក៏ជាដៃគូអភិវឌ្ឍន៍ដ៏សំខាន់មួយគាំទ្រលើការគ្រប់គ្រងធនធានជលផលសំខាន់ៗប្រកបដោយនិរន្តរភាពរបស់កម្ពុជាផងដែរ។

លោក ខ្លីមីន បេកក័រ (Clemens Beckers) តំណាងប្រតិភូសហភាពអឺរ៉ុបប្រចាំកម្ពុជា បានមានប្រសាសន៍ថា «ប្រទេសកម្ពុជាសំបូរទៅដោយទីជម្រកនិងសត្វព្រៃច្រើនប្រភេទ។ អណ្តើកហ្លួងគឺជាប្រភេទមួយក្នុងចំណោមប្រភេទសត្វព្រៃជាច្រើនដែលចាំបាច់ត្រូវការការពារជាបន្ទាន់។ សហគមន៍ អាជ្ញាធរមូលដ្ឋាន និងអង្គការ WCS គួរតែបន្តកិច្ចប្រឹងប្រែងអភិវឌ្ឍន៍រួមគ្នា ដើម្បីជួយស្តារប្រភេទនេះឡើងវិញ។ ថ្ងៃនេះ យើងខ្ញុំមានក្តីសោមនស្សរីករាយដែលបានចូលរួមលែងអណ្តើកទាំងនេះចូលទៅក្នុងទីជម្រកធម្មជាតិរបស់វាវិញ។»

អណ្តើកប្រភេទនេះ ស្ថិតក្នុងប្រភេទអណ្តើក ទឹកសាបនិងអណ្តើកគោកចំនួន ២៥ប្រភេទដែលជិតផុតពូជនៅលើពិភពលោក។ ប្រភេទអណ្តើកនេះ ត្រូវបានកត់ត្រាក្នុងបញ្ជីក្រហមរបស់អង្គការ IUCN ថាជាប្រភេទអណ្តើកជិតផុតពូជបំផុត និងត្រូវបានចាត់ទុកជាប្រភេទល្ងន់តំណាងឲ្យប្រទេសកម្ពុជា ដែលបានកំណត់ក្នុងព្រះរាជក្រឹត្យលេខ ២០០៥។

ក្រុមអ្នកអភិរក្សជឿថា អណ្តើកហ្លួងឬអណ្តើកសរសៃបានផុតពូជអស់ហើយនៅក្នុងប្រទេសកម្ពុជា តែរហូតដល់ឆ្នាំ ២០០០ រដ្ឋបាលជលផលនិងអង្គការ WCS បានរកឃើញសាជាថ្មីនូវប្រភេទអណ្តើកហ្លួងនេះមួយចំនួនតូចនៅសេសសល់តាមដងព្រែកស្រែអំបិល។ ចាប់តាំងពីពេលនោះមក អង្គការ WCS និងរដ្ឋបាលជលផល បានសហការគ្នាការពារប្រភេទសត្វអណ្តើកនេះកុំឱ្យផុតពូជ។ សកម្មភាពការងារអភិរក្សសត្វអណ្តើកហ្លួងនេះរួមមាន កម្មវិធីការពារសំបុកអណ្តើកហ្លួង ការចិញ្ចឹមថែទាំក្រោយពេលញាស់ ការទប់ស្កាត់ការជួញដូរខុសច្បាប់ ការពង្រឹងការអនុវត្តច្បាប់ ការពិនិត្យតាមដាន ការផ្សព្វផ្សាយ និងការគាំទ្រលើជីវភាពរស់នៅរបស់សហគមន៍ ក្រោមការឧបត្ថម្ភថវិកាពីម្ចាស់ជំនួយជាច្រើន រួមមាន សហភាពអឺរ៉ុប និងMandai Nature ។

ការនេសាទខុសច្បាប់ ការបាត់បង់ទីជម្រក ការធ្វើអាជីវកម្មខ្សោច និងការកាប់បំផ្លាញព្រៃលិចទឹកនៅតាមប្រព័ន្ធព្រែកស្រែអំបិលនៅក្នុងខេត្តកោះកុងនិងខេត្តព្រះសីហនុ បានធ្វើឲ្យប៉ះពាល់ដល់ទីជម្រកនិងការបង្កកំណើតរបស់សត្វអណ្តើកប្រភេទនេះ ដែលគេរកឃើញថាមានវត្តមានតែនៅក្នុងប្រព័ន្ធព្រែកស្រែអំបិលស្ថិតនៅខេត្តកោះកុងនិងខេត្តព្រះសីហនុក្នុងប្រទេសកម្ពុជាប៉ុណ្ណោះ ដែលកំពុងតែប្រឈមទៅនឹងការវិនាសផុតពូជ។

ការលែងអណ្តើកនេះគឺជាផ្នែកមួយនៃគម្រោងអភិរក្សអណ្តើកហ្លួងគាំទ្រដោយសហភាពអឺរ៉ុប និងម្ចាស់ជំនួយផ្សេងទៀតដូចជា Mandai Nature, the Rainforest Trust, the US Forest Service, Allan & Patricia Koval Foundation, USAID Feed the Future និង Turtle Survival Alliance អនុវត្តដោយអង្គការ WCS សហការជាមួយរដ្ឋបាលជលផល។



WCS

WCS CAMBODIA PROGRAM (WWW.WCSCAMBODIA.ORG)

ការលែងអណ្តើកហ្លួងនេះ គឺជាលទ្ធផលនៃកិច្ចប្រឹងប្រែងរយៈពេលជិតពីរទសវត្សរ៍ក្នុងការការពារសំបុកអណ្តើក ការយកចិត្តទុកដាក់មើលថែទាំកូនអណ្តើកទាំងអស់នៅក្នុងមជ្ឈមណ្ឌលអភិរក្សសត្វល្អិតកោះកុង និងការការពារ សត្វអណ្តើកនៅក្នុងសហគមន៍តាមដងព្រែកស្រែអំបិល ដែលគាំទ្រដោយម្ចាស់ជំនួយមានរាយនាមដូចខាងលើ។ នេះគឺជាការលែងអណ្តើកហ្លួងលើកទីប្រាំមួយចូលក្នុងប្រព័ន្ធព្រែកស្រែអំបិល ចាប់តាំងពីឆ្នាំ ២០១៥ មក ដែល សរុបទាំងប្រាំមួយលើកនេះ មានចំនួន ១៤៧ក្បាល។

បណ្ឌិត សុនចា ឡូហ្សូ (Dr Sonja Luz) នាយករងអង្គការ Mandai Nature បានមានប្រសាសន៍ថា «យើងខ្ញុំមានក្តី រំភើបដោយឃើញមានការលែងអណ្តើកហ្លួងបន្ថែមទៀតចូលទៅក្នុងទីជម្រកធម្មជាតិដែលនេះបង្ហាញអំពី ជោគជ័យនៃកិច្ចប្រឹងប្រែងអភិរក្សរបស់អង្គការ WCS។ ការចូលរួមយ៉ាងសកម្មរបស់អាជ្ញាធរមូលដ្ឋាននិង សហគមន៍ ក៏មានសារៈសំខាន់ផងដែរក្នុងការធានាដល់កំណើនប្រភេទនេះនៅក្នុងទីជម្រកធម្មជាតិ។ យើងទាំងអស់គ្នាមានគោលដៅរួមក្នុងការការពារប្រភេទនេះកុំឱ្យផុតពូជ ហើយអង្គការ Mandai Nature នៅតែបន្តប្តេជ្ញាសហការជាមួយដៃគូរបស់យើងដើម្បីសម្រេចគោលដៅនេះ។»

បណ្ឌិត កែន សេរីរដ្ឋា នាយកអង្គការ WCS បានថ្លែងថា «តាមរយៈការលែងអណ្តើកប្រភេទនេះកាន់តែច្រើនចូល ក្នុងទីជម្រកធម្មជាតិ យើងខ្ញុំសង្ឃឹមថាប្រភេទសត្វនេះនឹងអាចបន្តពូជបានកាន់តែច្រើននៅក្នុងទីជម្រកធម្មជាតិ ក្នុងពេលអនាគត។»

ទំនាក់ទំនងព័ត៌មាន៖

លាក់ រតនា

ប្រធានទំនាក់ទំនង

អង្គការសហគមន៍អភិរក្សសត្វព្រៃ

ទូរស័ព្ទ៖ ០១២ ៨១៩១២១ អ៊ីម៉ែល៖ leak@wcs.org

លោក សោម ស៊ីថា

ប្រធានគម្រោងអភិរក្សអណ្តើកហ្លួង

ទូរស័ព្ទ៖ ០៨៩ ៥៤២ ៣៣៣